

ሰንበት ዘልደት

ጥሪ 3 2012 ዓ.ም. (0112/2020)

ንዝተወልደ ሕፃን ምስ ህያባትና ንብጽሓዮ

መዝሙር: ይሠርቅ ኮከብ... ካብ ያዕቆብ ኮኸብ ክወጽእ እዩ፤ ካብ እስራኤል ኃጢአት ከጥፍእ እዩ፤ እነ በኸረይ ክገብር እዩ ካብ ኩሎም ነገስታት ምድሪ ልዑል እዩ፤ ንኹላ ምድሪን ኣብ ልዕሊ ኹሉ ኣድባራት ምስክር ክኸውን እዩ፤ ሎሚ ኣብ ሰማያት ሰራዊት መላእኽቲ ይሕጎሱ፤ እነ ኸኣ በኸረይ ክገብር እዩ እነ ኸኣ በኸረይ ክገብር እዩ።

ንባባት: ሮሜ11:25-ፍ፤ 1ዮሐ. 4:1-9፤ ግ.ሓ. 7:17-23፤ ማቴ. 2:1-13።

ስብከት: ወእነሂ በኩርየ እረስዮ። ወልዑል ውእቱ እም ነገስተ ምድር፤ ውለዓለም አዓቅብ ሣህልዮ። “ እነ እውን በኸረይ ክገብር እዩ፤ ንሱ ኻብ ነገሥታት ልዕል ዝበለ ኺኸውን እዩ፤ ነቲ ዘተስፈኸዎ ምሕረት ንዘለዓለም ክሕልወሉ እዩ፤ ኪዳነይ ከጽንዓሉ እዩ” መዝ. 89: :27-28።

መዝሙር እቲ ካብ ያዕቆብ ዝውለድ ባሕርና ሥጋና ለቢሱ ንኹሉ ከም ዝቐየር ይነግረና። ናይ ኢየሱስ ልደት ንፍጥረት ተሓድሶ እዩ አምጺእሉ። ምስቲ ምንጪ ዝኾነ አምላኽ ዕርቂ ስለ ዝፈጠረሉ ተፈጥሮ ፍጡር ተሓዲሱ እዩ እም ንተሓጎስ ንዘምር እናበለ ጣዕሚ ልደት መድኃኒና ይገልጽ።

፫ይ ክፍሊ ዓመት ኢና ሒዝና ዘሎና ካብ 26 ታሕሣሥ -25 መጋቢት ሓጋይ ይብሃል። ኣብ ዘመነ ሓጋይ አዋርኅ ነቕጽን ደርቅን እዩ ኣብኡ ዘመነ አስተርእዮን ዘመን ጸምን ይርከብ።

ዘመን አስተርእዮ ዝብሃል ካብ ልደት ክሳብ ዘቅበላ እዩ። አስተርእዮ ብግሪኽ ኤጲፈንያ ይብሃል ኣብዚ ክርስቶስ ሥጋ ለቢሱ ምስ ተወልደ ነቲ ሕቡእን ሰውሩን መለኮቱ ብብዙሃ መንገዲ ገሊጹልና። አርባዕተ ዓይነት አስተርእዮ እዩ ዘሎና። **፩ ልደት ኢየሱስ ኣብ ቤተልሔም ኣብ መብልዕ ማል።** ትስብእቲ ካልኣይ ኣካል ቅድስት ሰላሴ እዩ። አምላኽ ባሕርና ለቢሱ እዚ ኸኣ ንሕና ብመንፈስ ካልኣይ ክንውለድ ከም ዝግብአና ገልጹልና።እቶም መጀመርያ ነዚ ግልጽት ክርእዩ ዝተዓደሉ ጓሶት እዮም፤ ንሳቶም ክኣ ንኹሎም ድኻታት፤ ሓጢአተኛታትን ኩሎም ካብ ሕብረተ ሰብ ዝተገለሉ ወኪሎም በጺሖም። **፪ አስተርእዮ፤ ኤጲፈንያ እዩ።** እግዚአብሔር ንሰብአ ሰገል ዝተገልጸሉ እዩ። ኣብ ወንጌል ማቴዎስ ተመስሪትና ኢየሱስ ዝተወልደ ነቶም ኅዝቡ ጥራሕ ከም ዘይኮነ እንታይ ድኣ ንኹሎም ኣኅዛብ ዓለም ንኹሎም ዓለታት ምዃኑ እዩ። እዚ ኸኣ ነቶም ሰብአ ሰገል ክግለጸም እንከሎ ገሊጽዎ። ኣብ ዝተፈላለዩ እዋን ተልእኮኡ እውን። **፫ አስተርእዮ ኣብ ጥምቀቱ እዩ፤** ኣብኡ እግዚአብሔር ኣብ ብቻሉ እግዚአብሔር ወልድ ብኣካሉ እግዚአብሔር መንፈስ ቅዱስ ከኣ ብአምሳል ርግቢት ተገሊጹ። **፬ አተርእዮ ኣብ ቃና ዘገሊላ** ኣብ ዝተገብረ መርዓ መጀምርያ ተአምራቱ ክገብር እንከሎ ንሱ መን ምዃኑ ገሊጹ፤ ግልጽት ናይ እግዚአብሔር ብኢየሱስ ኣቢሉ ኣብ መንጎና ምህላወ ዝገልጽ ኣብ አርባዕቲአም ወንጌላውያን ንረኽቦ። እዞም ክልተ ቀዳሞት ግልጽታት ኣብ ጊዜ ልደት ኢየሱስ ክፍጸሙ ከለዉ ሳልሳይ ራብዓይን ግልጽት ግን ድሒሩ ኢየሱስ ስብከቱ ምስጀምረ እዮም ተፈጺሙ።

ፊሊስ ማክጊኒልይ ዝተባህለት ኣብ ግጥምታታ “ልብ ወለድ ካብ ሩስያ” ኣብ ዝብል ብዛዕባ ዛንታ ናይ ሓንቲ ዓባይ ሰበይቲ ባቡሽካ ዝተባህለት ነቲ ኣብ ኢየሩሳሌም ዝተወልደ ሕፃን ንጉሥ ክትበጽሕ ዕድመ ክም ዝረኸበት ተዘንቱ። ሓደ መዓልቲ እዚኣ ዓባይ ሰበይቲ ኣብ እዋን ክረምቲ በረድ በርቲዑ ከምኡ ቊሪ ዝባላዕ ኮይኑ እንከሎ ኣብ ምወቕ ዓራታ ኮበርትኦ ተኸዲና ክትድቅስ እናተቐረበት እንከላ ማዕጾ ገዝኦ ተኸሕኳሉ። እቶም ዝኸሕኩሉ ዝነበሩ ንሶት ኣብቲ ከባቢኦ ምስ ማሎም ዝነበሩ እዮም። ንሳቶም ዘምጽኦም ምኽንያት እቲ ንዘመናት ዝጸበይዎ ዝነበሩ መድኃኒ ክርስቶስ ሕፃን ተወሊዱ ኣሎ እዋን ንዕናይ ክንበጽሖ ክብልዎ እዮም መጺኦማ ዝነበሩ። ባቡሽካ ሕያወይቲ ሰበይቲ እያ ነራ እንተኾነ እቲ ምወቕ ዓራታን ገዝኦን ሓዲጋ እዋን ለይትን ቁርን ጸላምን ኩሉ ተሓዋዊሱ ክትከይድ ኣይደለየትን። ስለዚ ነዞም ብለይቲ መጺኦም ዝሓትዎ ዘለዉ ድሓን ጽባሕ ምስ ወግሖ ክኸይድ እየ ሕጂ ግን ሕደጉኒ ኢላቶም። እዋን ብስምኪ ገለ እንገራ ክንወስደልኪ ሃብና በልዎ ሕጂ እውን ጽባሕ ኢላቶም። ንጽባሒቱ ምስ ወግሖ ባቡሽካ ሕያወይትን እምንቲ ሰበይቲ ስለ ዝነበረት ኩሉ ዘድሊ ንሓራስ ሓዛ ክትከይድ ዘንቢላ ቀሪባ ተበጊላ ማለት ነታ ሰበይቲ ኣደ ሕፃን ጉልባብ ነቲ ሕጻን መደቀሲ ዓራት ሕፃናት ከምኡ ንኣሽቱ ነገራት ይጠቅም ዝበለቶ ሓዛ ናብቲ ዝተባህለቶ ቦታ ክትበጽሕ ከይዳ።

ባቡሽካ ኣብቲ ቦታ ክትበጽሕ ምስ ከደት ስለ ዝደንገየት እቲ ወዲ ንጉሥ ከይዱ ስለ ዝጸንሓ ክትረኽቦን ህያባታ ክትህብ ኣይከኣለትን። ምስ ነፍሳ ሓሪቓ ምስተነግረት ዘይምኻዳ ኣጸቢቐ እጉህይዎ ስለዚ ነቲ ዝተወልደ ሕፃን ክርስቶስ ክትረክብ ንዓለም ክትዘውር ጀሚራ። ምስቶም ኩሎም ነቲ ኣብ ሕይወቶም ተስፋን ትርጉምን ክህበም ኣብ ታሪኽ ዓለም ዝደልዩ ዝነበሩ ከምኡም ክትደሊ ጀሚራ። ኣብቲ ጉዕዞ ምድላይ እንከላ ብዙሓት ቆልዑት ትረክብ ነራ። ብዙሓት ኣብ ሕቕፊ ኣደታቶም ከለዉ ደቂሶም ከለዉ ትረክብ ነራ። ንነፍሲ ወከፍ ዝረኸበቶ ሕፃን እዚ እቲ ሕፃን ክርስቶስ ይኸውን እናበለ ህያባ ትህብ ነራ ግን እቲ እትህቦ ሕጻን ብርግጽ ንሱ ምዃኑ ትፈልጥ ኣይነበረትን። ኣምላኽ ኣብ ዝተፈላለየ ኣጋጣሚ ምስኡ ክንራኽብ ዕድል ክህበና ከሎ ኣርክበሉ እየ ኢልና ክይነሕልፎ። ኣብቲ እዋኑን ጊዚኡን ነቕሕና ክንከይድ ይግብእና። ብሰባት ገሩ ድዩ ብፈተውትና ድዩ ወይስ ብዘይንፈልጠም ዕድመ ከቕርበልና ከሎ ምኽንያት ከይንፈጥር ክንጥንቐኻ ይግባእ።

ኣብ ናይ ሎሚ ወንጌል ሰለስት ፈላጣት ብግዚኦም ናይ ኣስትሮሎጂይ ሊቃውንት ሰብኣ ሰገል እንብሎም ንኢየሱስ ረኺቦም ህያባቶም ከም ዝሃብዎ ማለት ወርቂ ንጉሥ ናይ ምዃኑ ምልክት፣ ከርቦ ናይ ሞቱ ምልክት፣ ዕጣን ከኣ ኣምላኽ ናይ ምዃኑ ምልክት ሃብዎ ይብለና። ማቴዎስ ወንጌሉ ኣብ መወዳእታ ናይ ቀዳማይ ክፍለ ዘመን ክጽሕፎ እንከሎ ኣይሁድ ንኢየሱስ ከም ዝነጸግዎ ኣረምን ግን ከም እተቐበልዎ ይፈልጥ ስለ ዝነበረ ነዚ ናይ ሰብኣ ሰገል እውን ነቲ ዝነበረ ኩነታት ክገልጽ ኣብ ወንጌሉ ንሱ ጥራሕ ይጠቐሶም። ሄረዱስ ንጉሥን መራሕቲ ኣይሁድን ኣብ ንክርስቶስ ዘይምቕባል ክሓብሩ እንከለዉ እቶም ኣረማውያን መንገደኛታት ግን ካብ ርሑቕ ቦታ መጺኦም ነቲ ሕፃን ንጉስ ኣይሁድ ሰጊዶምሉ።

ንሰብኣ ሰገል ኣብ ጉዕዞ መንገዶም ኮኾብ መሪሕዎም ኣብ ኢየሩሳሌም ምስ መጹ ኣበይ ኣሎ ዝተወልደ ንጉሥ ኣይሁድ ናይ ልደቱ ምልክት ኮኾብ ኣብ ሰማይ ስለ ዝረከፍ ክንሰግደሉ መጺእና እናበሉ ምስሓተቱ ኩላ ኢየሩሳሌም ብፍላይ ንጉሥ ሄረዱስ ተሃዊኹ ተረቢቡ፣ ስልጣነይ ተምጻእኩ እናበለ ኣብ ዘይምቕባል ጥራሕ ዘይኮነ ክቕትሎ ወሲኑ። ከምቲ ፍርዖን እስራኤላውያ ብቕጽሪ እናበዘሉ ይኸዱ ምስ ረኣየ ከይበዘሉ ንኹሎም ኣወዳት ሕፃናት ክቕተሉ ዝኣወጀ ሄረዱስ እውን ጥፍኣተይ ኣኺሉ ኢሉ ንቕትለት እዚ ሕፃን ኣዊጁ። ኣይሁዳዊ ጽሓፋይ ታሪኽ ዮሴፉስ ዝብሃል ከም ዝብሎ ኣብ ናይ ቀደም ዛንታ ፈርዖን ብሊቃንውንቲ ኣስትሮሎጂ ሓደ ነጻ ዘውጽእ ክውለድ እዩ ነቶም ስደተኛታት ዕብራውያን ከኣ ናብ ነጻነት ክምርሖም ከም ዝቐነ

ተነገሩ ነሩ ይብላል። ፈርዖን ቅትለት ንኹሎም አወዳት ሕፃናት አደጁ እዚ ኸአ ነቲ መድኃኒ ወይ ነጻ ዘውጽእ ክቀትል ኢሉ እዩ። እንተኾነ እግዚአብሔር ነቲ መራሕ ህዝቢ ክኸውን ዝሓረዮ ሙሴ ብሕልጫ ክሃድም ገሊጽሉ እዚ ኸአ ዓቢ መራሒ ናይ ኢስራኤል መታን ክኸውን እዩ።

አብ ወንጌል ማቴዎስ ኢየሱስ ሓዲስ ሙሴን እስራኤልን እዩ “ንወደይ ካብ ግብጺ ጸዋዕክዎ ይብላ” (ማቴ. 2:15)። ንጉሥ ሄረዱስ ዳግማይ ፈርዖን እዩ። እቲ ጨካን ባህርያቱ አብ ቅትለት የውሃት ሕፃናት ኣብጺሕዎ። እግዚአብሔር ንዮሴፍ ብሕልጫ ተራእይዎ ነዲኡን ሕፃንን ሒዞ ክሃድም ከም ዘለዎ ተገሊጽሉ። ሄረዱስ ካብቶም ሰብአ ሰገል ዝሰምዖ ንጉሥ አይሁድ አበሎ ኢሎም ምስ ሓተቱ፣ እዚ ሽመት እዚ ብሮማውያን ንሄረዱስ ጥራሕ ዝተዋህበ እዩ ነሩ ስለዚ ብዘይካይዶ ካልእ ንጉሥ አሎ እዩ ሓሰበ እሞ ነዚ መቐናቕንቱ ገሩ ዝርአዮ ሕፃን ክቐትሎ ወሲኑ፣ ንሱ ጨካን መራሒ 740 ዓመት ብዘይ ንሕስያ ዝገዝኤ እዩ ነሩ። ንስልጣኑ ዝቋወም ንምቕታሉ ድሕር አይብልን ነሩ ሰበይቱን ካብ ክልተ ደቁን ንስልጣነይ ዘሰግኡ እዮም ኢሉ ዝቐተለ ሰብ እዩ። ስለዚ ሕፃናት ምቕታል እሞ ብስልጣኑ ዝመጸ እየጉህዮን እዩ ነሩ። ነዚ አብ ግምት አእትና እንተረኤና ሄረዱስን መራሕቲ ሃይማኖትን ነቲ መድኃኒ ዓለም ነፊነም ክቕበልዎ አይደለዩን አረመን ህዝቢ ግን ተቐቢሎም።

ሎሚ ንኢየሱስ ክንረኽቦ ክንደልዮ አሎና። ንሕና ደለይቲ ክርስቶስ ከም ሰብአ ሰገል ኢና። ሰብአ ሰገል ነቲ ዝተወልደ ሕፃን ምስ ረኽብዎ ሃብቶም ህያባቶም ሂቦም ንዓዶም ክምለሱ እንከለዉ ካብቲ ዝሃብዎ ንላዕሊ ዝኾነ ሃብቲ ሒዞም ተመሊሶም። ምስኦም ኢየሱስ መን ምኻኑ ሒዞም ተመሊሶም ፈሊጦም አሚኖም ናቱ ኮይኖም ተመሊሶም። ነቲ ንሶም ዝረኽብዎ ንኻልኦት ክህብትሙ ክኢሎም። ንሳቶም ናይ እቶም ክሎም ብተስፋ ንኢየሱስ ክረኽቡ ዝገዓዙ እሞ አብኡ ናይ ሃረታኦምን ትምነቶምን ተስፋ ዝረኽቡሉ አምሳል እዮም። እቶም ሰብአ ሰገል አብ መረት ይሁዳ አይጸንሑን ናይ ዝረኽብዎ ምልክት ሓውልቲ እውን አይሓነጹን። ንዓዶም ተመሊሶም፣ እምነት አብ ኢየሱስ አብ ዝኾነ ጀግራፋዊ አቀማምጣ ዝተደረተ አይኮነን፣ አብ ኩሉ ክበጽሕ ምስኩሉ ክትካፈሎ ዝግባእ እዩ። ንኢየሱስ ምስ ረኽብካ ምስ አመንካ ንስብክት ኢኻ እትወፍር። ነቲ ካብ አምላኽ ዝተቐበልካዮ ንኸማኻ ዝበሉ ሰባት ክተካፍል ግቡእካ እዩ። ብርግጽ ሰብአ ሰገል ወላ እኳ ጽሑፍ ወይ ትውፊት ብዛዕብኦም አይሃልወና እምበር ብርግጽ ብዛዕባ ኢየሱስ ንኻልኦት ነገሮም እዮም።

እምብአር ሎሚ ድሕሪ ብዓል ልደት አብዚ ክንርከብ ከሎና ምስቶም ናይ እቲ ህያው አምላኽ ክርእዩ ዝምነዩ ይሓውሰና። አብ ነፍሲ ወከፍ ሰንበት አብዚ ተአኪብና መስዋዕቲ ክነቕርብ እንከሎና እምነትና አብ ጎይታና ኢየሱስ ኢና እነቕርብ። አብ መወዳእታ ናይ ነፍሲ ወከ ቅዳሴ ንልኦኽ፣ ነቲ ኹሉ ንሕና ዝረኽብናዮ ምስ ካልኦት ክንካፈል ምእንቲ። ከም ባቡሽካ ዝገበረቶ ንኢየሱስ ሕፃን ክንረከብ ሀለው ክንብል አየድልየናን፣ ንኢየሱስ አብዚ ክንረኽቦ ንኸእል ኢና፣ አብ ቃሉን አብ ምቕራስ ህብስትን አብ መንጎ ምእመናን ክንረኽቦ ንኸእል። ሎሚ እምብአር ናይ አምላኽ አብ መንጎ ምህላው ነብዕል እሞ ናይ ካልኦት ሰባት ሕይወት ብእምነት ከም ዝግብዩ ንግበር።

ናይ ክርስቶስ ልደት ሰላም ሕድገት ከልብስና እንከሎ ሽው ናይ ብሓቂ አብዒልናዮ ክንብል ንኸእል። ብዓልና ልደትና ንስለ ልደት ከይከውን ክንጥቀቕ አሎና። ንክርስቶስ መድኃኒና አብ ኩሉ ሕይወትና ረኺብናዮ ክንከውን እሞ ዓለምና ስድራን ርክባትና ብናቱ መንፈስ ክጽሎ ኩልና ናይ ሰላም ሽግ ክንውልዕ፣ ከምቲ አምላኽ ንድኹም ባህሪና ለቢሱ ንኦና ዝመስለ ንሕና ንሓውና ሓፍትና ነቲ ድኹም ጎኖም ርኢና ክንሕድሶም እሞ ናይ አምላኽ ክንገብሮም መድኃኒ ተወሊዱልካ/ኪ አሎ ንዓናይ ንዕናይ ህያብኪ/ካ ሒዝካ ንበሃህል። ሎሚ ጸጊሙ ዘሎ ንሓውና

ሓፍትና ናብ ክርስቶስ ክነቕርብ ዘይንብገሰሉ ጉዳይ ኮይኑ። ሰባት ጥፍአት ሓውናን ሓፍትናን ንብህግ ኮና። እምብኣር ሎሚ ነዚ ድኹም ባሕሪና ንለውጥ ንኢየሱስ ኣብ ሕቕፍና ንቀበሎ። ከምቲ ኩሎም ንኢየሱስ ሕፃን ዝሓዙ ዝረኣዩ ዝተቐየሩ ሎሚ እውን ንኣረጊት ሕይወተይ ክቕይር ሓግዘኒ ንበሎ።

ኣ ማርያምን ዮሴፍን ብቐረባ ምስጢር ወዲ ኣምላኽ ዘስተማቐርኩም ከምቲ ንሰኹም ኣምላኽ ብኣኹም ክጻዩ ዘፍቀድኩም ብኣይ ድልዩ ክጻዩ ከፍቅደሉ ሓግዙኒ ለምኑለይ ንበሎም። በዚ ዕለት ዝተሓደሰ ሕይወት ሒዘ ክጉግዝ ንቅድስና ክለብሶ ፍርሃት ኣምላኽ ኣሕዲረ ክኸእል፣ ሰባኺ እምነተይ ክኸውን እሞ ንሰባት ኣብ ኢየሱስ ሕፃን ከምዝቐርቡ ክገብር ሓግዙኒ ንበሎም። ርሑስ ልደትን ጥምቀትን ንኸልና።

ኣባ ንጉሠ ፍሥሓ።